

20180170203

ВЛАДА НА РЕПУБЛИКА МАКЕДОНИЈА

Врз основа на член 16 ставови 2 и 3 од Законот за здравствената заштита („Службен весник на Република Македонија” бр. 43/12, 145/12, 87/13, 164/13, 39/14, 43/14, 132/14, 188/14, 10/15, 61/15, 154/15, 192/15, 17/16 и 37/16), Владата на Република Македонија, на седницата, одржана на 23.1.2018 година, донесе

ПРОГРАМА ЗА ПРЕВЕНЦИЈА НА КАРДИОВАСКУЛАРНИ БОЛЕСТИ (КВБ) ВО РЕПУБЛИКА МАКЕДОНИЈА ЗА 2018 ГОДИНА

I. ВОВЕД

Болестите на срцето и крвните садови претставуваат голема, хетерогена група на заболувања и се на прво место како причини за смрт во генералната популација во Република Македонија. Ишемичната болест на срцето со своите четири клинички форми – ангина пекторис, акутен инфаркт на миокардот, ненадејна срцева смрт и ишемична кардиомиопатија, е најчеста болест од оваа голема група на заболувања, а настанува како последица на атеросклероза во коронарните артерии. Најновите испитувања покажуваат дека атеросклеротичните промени на крвните садови настануваат уште во најраната возраст (после втората година од животот) така што со превенција треба да се започне што е можно порано.

Од големо значење се и цереброваскуларните болести, особено цереброваскуларниот инфаркт, субарахноидалното, интрацеребралното и друг вид крвавење кои се вбројуваат во десетте најчести причини за смрт на населението, а се тесно поврзани со болестите на срцето.

Со Програмата за превенција на кардиоваскуларните болести (КВБ) за 2018 година се опфатени:

АДУЛТНА КАРДИОХИРУРГИЈА

Кардиохируршките операции се едни од најсложените хируршки интервенции. Бројот на болни кои имаат потреба од кардиохируршка интервенција е во постојан пораст. Како кардиохируршки интервенции се подразбираат интервенциите на отворено срце помеѓу другите реконструкција на срцеви залистоци, замена на срцеви залистоци, аорто – коронарен бајпас и ред други интервенции помеѓу кои врвот го зазема трансплантацијата на срце од кадаверичен дарител.

Како и секоја друга гранка од хирургијата, кардиохирургијата бара искусен тим од кардиохирурзи, васкуларни хирурзи, анестезиолози, кардиолози и други, како и среден персонал (инструментарки, медицински сестри, анестетичари, перфузионисти и други).

ДЕТСКА КАРДИОХИРУРГИЈА И ПЕДИЈАТРИСКА ХИРУРШКА ИНТЕНЗИВНА НЕГА

Со цел навремено дијагностицирање и третман на кардиолошките заболувања кај педијатриските пациенти, Министерството за здравство интензивно вложува напори во растот и развојот на педијатриската кардиохирургија, како и интензивна хируршка нега.

Преку соработката со тимот на педијатриските кардиохирурзи од Америка, тимот при Институтот за здравствена заштита на мајки и деца, Белград, Србија, Клинички Центар Србија, Белград, Болница Звездара, Белград и други установи, се намалува бројот на

интервенции на деца кои се лекуваат во странство, а воедно и се едуцира македонскиот тим. Тимот за неонатална кардиохирургија е составен од: кардиохирурзи, анестезиолози, интензивисти, интернисти, кардиолози, медицински сестри, перфузионисти, анестетичари, инструментарки и медицински сестри за во интензивна нега.

Со овие интервенции се врши трансфер на know-how на нашиот тим за неонатална кардиохирургија, со што овие интервенции во иднина би ги вршеле самостојно нашите специјалисти во Република Македонија.

ЦЕРЕБРОВАСКУЛАРНИ БОЛЕСТИ, ЕНДОВАСКУЛАРНА НЕВРОХИРУРГИЈА, СПИНАЛНА НЕВРОХИРУРГИЈА И ЕНДОСКОПИЈА НА ХИПОФИЗА

Од посебен интерес и значење се и цереброваскуларните болести, особено цереброваскуларниот инфаркт, субарахноидалното, интрацеребралното и друг вид крвавење кои се вбројуваат во десетте најчести причини за смрт на населението, а се тесно поврзани со болестите на срцето.

Министерството за здравство континуирано вложува напори во развојот на нови методи, техники и интервенции од областа на неврохирургијата како што се: ендоваскуларната неврохирургија, спинална неврохирургија и ендоскопија на хипофиза, кои ќе бидат од големо значење за граѓаните на Република Македонија, земајќи го во предвид фактот дека една од најчестите причини за смртност во државата е мозочниот удар, како и состојбите на опструирани крвни садови.

За таа цел Министерството за здравство во соработка со Универзитетската клиника за неврохирургија ќе ангажира неколкумина врвни странски лекари, еминентни медицински професионалци од медицински центри од Италија, Швајцарија, Германија, Турција, Србија и други, кои ќе ги изведуваат заедно со нашите лекари горенаведените процедури. Исто така во план е континуираната едукација на македонскиот кадар од Универзитетската клиника за неврохирургија во странски медицински центри со која ќе обезбедиме стекнување на најнови знаења и примена на најсовремени техники на лекување и преку екстерен облик на усовршување надвор од матичната установа, а ќе имаме за цел да го подигнеме нивото на стручно знаење и да го унапредиме квалитетот на здравствените услуги.

II. ЦЕЛИ НА ПРОГРАМАТА

Главни цели на Програмата за превенција на кардиоваскуларни болести (КВБ) во Република Македонија за 2018 година се:

- Превенција на факторите на ризик;
- Навремено препознавање на КВБ;
- Намалување на смртноста и инвалидитетот;
- Едукацијата на тимот од државната кардиохирургија од страна на едукатори кои со своето искуство и знаење ќе го надоградат и пренесат на останатите инволвирани колеги. Тимот се состои од специјалисти по кардиохирургија, анестезија и васкуларна хирургија, како и среден медицински персонал (медицински сестри, инструментарки, анестетичари и перфузионисти);
- Едукација на нашиот тим за неонатална кардиохирургија и интензивна хируршка нега од страна на тимот кој е составен од доктори (кардиохирурзи, анестезиолози, интензивисти, интернисти, кардиолози) и среден медицински персонал (медицински сестри, перфузионисти, анестетичари, инструментарки и медицински сестри за во интензивна нега)

- Едукација на тимот од Универзитетската клиника за неврохирургија од страна на странски едукатори од областа на ендоваскуларната неврохирургија, спинална неврохирургија и ендоскопија на хипофиза;
- Обезбедување поддршка на професионалците почесто практикување на ендоваскуларни и васкуларни интервентни процедури преку обезбедување едукација;
- Лекување на пациенти од цереброваскуларни болести, особено цереброваскуларниот инфаркт, субарахноидално, интрацеребрално и друг вид крвање, со должина на болнички престој повеќе од 5 години;
- Подобрување во лекувањето на секундарно и терциерно ниво;
- Подобрување на квалитетот на живот кај пациентите со кардиоваскуларни болести
- Зајакнување на здравствениот систем на Република Македонија, како би бил во состојба да одговори на се поголемото оптеретување на населението со кардиоваскуларни болести.

III. НОСИТЕЛ НА ПРОГРАМАТА

- Министерство за здравство

IV. ИЗВРШИТЕЛИ НА ПРОГРАМАТА

- ЈЗУ Универзитетска клиника за државна кардиохирургија – Скопје
- ЈЗУ Универзитетска клиника за детска хирургија – Скопје
- ЈЗУ Универзитетска клиника за неврохирургија – Скопје
- ЈЗУ Општа болница „Борка Талески“ – Прилеп

V. ПОТРЕБНИ ФИНАНСИСКИ СРЕДСТВА ЗА РЕАЛИЗАЦИЈА НА ПРОГРАМАТА

За реализација на мерките и активностите предвидени со Програмата за превенција на кардиоваскуларните болести во Република Македонија за 2018 година потребни се следните средства:

| | Активност | Носител/Извршители | Износ |
|----------------|--|---|----------------------|
| 1 | Средства наменети за образовни и договорни услуги за тимот кој ја основаше државната кардиохирургија и континуирано работи на растот и развојот на државната кардиохирургија на Универзитетската клиника за државна кардиохирургија – Скопје | Министерство за здравство Универзитетска клиника за државна кардиохирургија – Скопје | 3.100.000,00 |
| 2 | Средства наменети за образовни и договорни услуги за тимовите кои континуирано ги воведуваат и развиваат неонаталните кардиохируршки интервенции и интензивната хируршка нега на Универзитетската клиника за детска хирургија – Скопје | Министерство за здравство Универзитетска клиника за детска хирургија – Скопје | 4.030.000,00 |
| 3 | Средства наменети за образовни и договорни услуги за тимот кој ќе работи на развојот на техниките од ендоваскуларната неврохирургија, спинална неврохирургија и ендоскопија на хипофиза на Универзитетската клиника за неврохирургија – Скопје | Министерство за здравство Универзитетска клиника за неврохирургија – Скопје | 2.646.330,00 |
| | Активност | Извршител | Износ |
| 1 | Лекување на пациенти од цереброваскуларни болести, особено цереброваскуларниот инфаркт, субарахноидално, интрацеребрално и друг вид крвање, со должина на болнички престој повеќе од 5 години | ЈЗУ Општа болница „Борка Талески“ - Прилеп | 500.000,00 |
| 2 | Неизмирени обврски за реализирани програмски активности од 2017 година | | 14.723.670,00 |
| ВКУПНО: | | | 25.000.000,00 |

VI. НАЧИН НА ФАКТУРИРАЊЕ НА УСЛУГИТЕ

Министерството за здравство месечно ќе ги распределува средствата на јавните здравствени установи, извршители на активностите, врз основа на доставени фактури и извештаи за реализација на активностите содржани во оваа програма.

Во прилог на фактурите јавните здравствени установи треба да достават:

- Пресметка за целиот тим на странски едукатори кои вршат теоретска и практична работа;
- Месечен извештај за дијагностички процедури и хуруршки интервенции за тимот кој работел директно со пациентите;
- Месечен извештај на тимот кој е едуциран од страна на странските тимови;
- Шест месечен извештај за вид и обем на извршени здравствени услуги, број на дијагностички процедури, број на извршени хируршки операции, број на интервентни процедури и број на реоперации;
- Годишен извештај за вид и обем на извршени здравствени услуги, број на дијагностички процедури, број на извршени хируршки операции, број на интервентни процедури и број на реоперации.

VII. ДОСТАВУВАЊЕ НА ИЗВЕШТАИ И РОКОВИ

Здравствените установи кои се извршители на оваа програма, најдоцна до 15ти во месецот доставуваат фактура и месечен извештај за реализирани активности до Министерството за здравство.

VIII. МОНИТОРИНГ И ЕВАЛУАЦИЈА

Министерството за здравство ќе ги следи активностите од оваа програмата, ќе одржува редовни состаноци во јавните здравствени установи извршители на програмата, во делот на реализирани активности и ќе предлага мерки и решенија за надминување на одредени проблеми кои можат да произлезат во тековниот процес на работа.

Оваа програмата ќе се реализира во обем и содржина на средствата одобрени од Буџетот на Република Македонија за 2018 година во вкупен износ од 25.000.000,00 денари, од кои 5.000.000,00 денари од основниот буџет и 20.000.000,00 денари од буџетот за самофинансирачки активности на Министерството за здравство. Со оваа програмата ќе се врши и исплата на неизмирени обврски за реализирани програмски активности од 2017 година во висина од 14.723.670,00 денари.

Оваа програма влегува во сила наредниот ден од денот на објавувањето во „Службен весник на Република Македонија“.

Бр. 44-401/1
23 јануари 2018 година
Скопје

Претседател на Владата
на Република Македонија,
Зоран Заев, с.р.